

॥ देवीचतुःषष्ट्युपचारपूजास्तोत्रम् ॥

ॐ अथ श्री देवीचतुःषष्ट्युपचारपूजास्तोत्रम्  
उषसि मागधमङ्गलगायनैः  
झटिति जागृहि जागृहि जागृहि ।  
अतिकृपार्द्रकटाक्षनिरीक्षणैः  
जगदिदं जगदम्ब सुखीकुरु ॥ १ ॥  
कनकमयवितर्दिशोभमानं  
दिशि दिशि पूर्णसुवर्णकुम्भयुक्तम् ।  
मणिमयमण्टपमध्यमेहि मातः  
मयि कृपयाशु समर्चनं ग्रहीतुम् ॥ २ ॥  
कनककलशशोभमानशीर्षं  
जलधरलम्बि समुल्लसत्पताकम् ।  
भगवति तव संनिवासहेतोः  
मणिमयमन्दिरमेतदर्पयामि ॥ ३ ॥  
तपनीयमयी सुतूलिका  
कमनीया मृदुलोत्तरच्छदा ।  
नवरत्नविभूषिता मया  
शिविकेयं जगदम्ब तेऽर्पिता ॥ ४ ॥  
कनकमयवितर्दिस्थापिते तूलिकाढये  
विविधकुसुमकीर्णे कोटिबालार्कवर्णे ।  
भगवति रमणीये रत्नसिंहासनेऽस्मिन्  
उपविश पदयुगमं हेमपीठे निधाय ॥ ५ ॥  
मणिमौक्तिकनिर्मितं महान्तं  
कनकस्तम्भचतुष्टयेन युक्तम् ।  
कमनीयतमं भवानि तुभ्यं  
नवमुल्लोचमहं समर्पयामि ॥ ६ ॥  
दूर्वया सरसिजान्वितविष्णु-  
कान्तया च सहितं कुसुमाढ्यम् ।  
पद्मयुगमसदृशे पदयुगमे  
पाद्यमेतदुररीकुरु मातः ॥ ७ ॥  
गन्धपुष्पयवसर्षपदूर्वा-  
संयुतं तिलकुशाक्षतमिश्रम् ।  
हेमपात्रनिहितं सह रत्नैः

अध्यर्मेतदुररीकुरु मातः ॥ ८ ॥  
 जलजद्युतिना करेण जाती-  
 फलतक्कोललवङ्गगन्धयुक्तैः ।  
 अमृतैरमृतौरिवातिशीतैः  
 भगवत्याचमनं विधीयताम् ॥ ९ ॥  
 निहितं कनकस्य संपुटे  
 पिहितं रत्नपिधानकेन यत् ।  
 तदिदं जगदम्ब तेऽर्पितं  
 मधुपर्कं जननि प्रगृह्यताम् ॥ १० ॥  
 एतच्चम्पकतैलमम्ब विविधैः पुष्पैः मुहुर्वासितं  
 न्यस्तं रत्नमये सुवर्णचषके भृङ्गैः भ्रमद्भिः वृतम् ।  
 सानन्दं सुरसुन्दरीभिरभितो हस्तैः धृतं ते मया  
 केशेषु भ्रमरभ्रमेषु सकलेश्वङ्गेषु चालिष्यते ॥ ११ ॥  
 मातः कुङ्कुमपङ्कनिर्मितमिदं देहे तवोद्वर्तनं  
 भक्त्याहं कलयामि हेमरजसा संमिश्रितं केसरैः ।  
 केशानामलकैः विशोध्य विशदान्कस्तूरिकोदञ्चितैः  
 स्नानं ते नवरत्नकुम्भसहितैः संवासितोष्णोदकैः ॥ १२ ॥  
 दुधिदुग्धघृतैः समाक्षिकैः  
 सितया शर्करया समन्वितैः ।  
 स्नपयामि तवाहमादरात्  
 जननि त्वां पुनरुष्णवारिभिः ॥ १३ ॥  
 एलोशीरसुवासितैः सकुसुमैर्गङ्गादि तीर्थोदकैः  
 माणिक्यामलमौक्तिकामृतरसैः स्वच्छैः सुवर्णोदकैः ।  
 मन्त्रान्वैदिकतान्त्रिकान्परिपठन्सानन्दमत्यादरात्  
 स्नानं ते परिकल्पयामि जननि स्नेहात्त्वमङ्गीकुरु ॥ १४ ॥  
 बालार्कद्युति दाडिमीयकुसुमप्रस्पर्धि सर्वोत्तमं  
 मातस्त्वं परिधेहि दिव्यवसनं भक्त्या मया कल्पितम् ।  
 मुक्ताभिः ग्रथितं सुकञ्चुकमिदं स्वीकृत्य पीतप्रभं  
 तप्तस्वर्णसमानवर्णमतुलं प्रावर्णमङ्गीकुरु ॥ १५ ॥  
 नवरत्नमये मयार्पिते  
 कमनीये तपनीयपादुके ।  
 सविलासमिदं पदद्वयं  
 कृपया देवि तयोर्निधीयताम् ॥ १६ ॥  
 बहुभिरगरुधूपैः सादरं धूपयित्वा  
 भगवति तव केशान्कङ्कतैर्माज्जयित्वा ।  
 सुरभिभिररविन्दैश्चम्पकैश्चार्चयित्वा

झटिति कनकसूत्रैर्जूटयन्वेष्टयामि ॥ १७ ॥  
 सौवीराञ्जनमिदमम्ब चक्षुषोस्ते  
 विन्यस्तं कनकशलाकया मया यत् ।  
 तन्नयूनं मलिनमपि त्वदक्षिसङ्गात्  
 ब्रह्मेन्द्राद्यभिलषणीयतामियाय ॥ १८ ॥  
 मञ्जीरे पदयोर्निधाय रुचिरां विन्यस्य काञ्चीं कटौ  
 मुक्ताहारमुरोजयोरनुपमां नक्षत्रमालां गले ।  
 केयूराणि भुजेषु रत्नवलयश्रेणीं करेषु क्रमा-  
 त्ताटङ्के तव कर्णयोर्विनिदधे शीर्षे च चूडामणिम् ॥ १९ ॥  
 धम्मिल्ले तव देवि हेमकुसुमान्याधाय फालस्थले  
 मुक्ताराजिविराजमानतिलकं नासापुटे मौक्तिकम् ।  
 मातर्मौक्तिकजालिकां च कुचयोः सर्वाङ्गुलीषूर्मिकाः  
 कटखां काञ्चनकिङ्किणीर्विनिदधे रत्नावतंसं श्रुतौ ॥ २० ॥  
 मातः फालतले तवातिविमले काश्मीरकस्तूरिका-  
 कर्पूरागरुभिः करोमि तिलकं देहेऽङ्गरागं ततः ।  
 वक्षोजादिषु यक्षकर्दमरसं सिक्त्वा च पुष्पद्रवं  
 पादौ चन्दनलेपनादिभिरहं संपूजयामि क्रमात् ॥ २१ ॥  
 रत्नाक्षतैस्त्वां परिपूजयामि  
 मुक्ताफलैर्वा रुचिरैरविद्धैः ।  
 अखण्डितैर्देवि यवादिभिर्वा  
 काश्मीरपङ्काङ्किततण्डुलैर्वा ॥ २२ ॥  
 जननि चम्पकतलैमिदं पुरो  
 मृगमदोपयुतं पटवासकम् ।  
 सुरभिगन्धमिदं च चतुःसमं  
 सपदि सर्वमिदं परिगृह्यताम् ॥ २३ ॥  
 सीमन्ते ते भगवति मया सादरं न्यस्तमेतत्  
 सिन्दूरं मे हृदयकमले हर्षवर्षं तनोति ।  
 बालादित्यद्युतिरिव सदा लोहिता यस्य कान्ती-  
 रन्तर्ध्वान्तं हरति सकलं चेतसा चिन्तयैव ॥ २४ ॥  
 मन्दारकुन्दकरवीरलवङ्गपुष्पैः  
 त्वां देवि सन्ततं अहं परिपूजयामि ।  
 जातीजपावकुलचम्पककेतकादि-  
 नानाविधानि कुसुमानि च तेऽर्पयामि ॥ २५ ॥  
 मालतीवकुलहेमपुष्पिका-  
 काञ्चनारकरवीरकैतकैः ।  
 कर्णिकारगिरिकर्णिकादिभिः

पूजयामि जगदम्ब ते वपुः ॥ २६ ॥  
 पारिजातशतपत्रपाटलैः  
 मल्लिकावकुलचम्पकादिभिः ।  
 अम्बुजैः सुकुसुमैश्च सादरं  
 पूजयामि जगदम्ब ते वपुः ॥ २७ ॥  
 लाक्षासंमिलितैः सिताभ्रसहितैः श्रीवाससंमिश्रितैः  
 कर्पूराकलितैः शिरैर्मधुयुतैर्गोसर्पिषा लोडितैः ।  
 श्रीखण्डागरुगुगुलुप्रभृतिभिर्नानाविधैर्वस्तुभिः  
 धूपं ते परिकल्पयामि जननि स्नेहात्त्वमङ्गीकुरु ॥ २८ ॥  
 रत्नालंकृतहेमपात्रनिहितैर्गोसर्पिषा लोडितैः  
 दीपैर्दीर्घतरान्धकारभिर्दुरैर्बालार्ककोटिप्रभैः ।  
 आताम्रज्वलदुज्ज्वलप्रविलसद्गतनप्रदीपैस्तथा  
 मातस्त्वामहमादरादनुदिनं नीराजयाम्युच्चकैः ॥ २९ ॥  
 मातस्त्वां दधिदुग्धपायसमहाशाल्यन्नसंतानिकाः  
 सूपापूपसिताघृतैः सवटकैः सक्षौद्ररम्भाफलैः ।  
 एलाजीरकहिङ्गुनागरनिशाकुस्तुम्भरीसंस्कृतैः  
 शाकैः साकमहं सुधाधिकरसैः संतर्पयाम्यर्चयन् ॥ ३० ॥  
 सापूपसूपदधिदुग्धसिताघृतानि  
 सुस्वादुभक्तपरमान्नपुरःसराणि ।  
 शाकोल्लसन्मरिचिजीरकबाह्लिकानि  
 भक्ष्याणि भुङ्क्ष्व जगदम्ब मयार्पितानि ॥ ३१ ॥  
 क्षीरमेतदिदंमुत्तमोत्तमं  
 प्राज्यमाज्यमिदमुज्ज्वलं मधु ।  
 मातरेतदमृतोपमं पयः  
 संभ्रमेण परिपीयतां मुहुः ॥ ३२ ॥  
 उष्णोदकैः पाणियुगं मुखं च  
 प्रक्षाल्य मातः कलधौतपात्रे ।  
 कर्पूरमिश्रेण सकुङ्कुमेन  
 हस्तौ समुद्वर्तय चन्दनेन ॥ ३३ ॥  
 अतिशीतमुशीरवासितं  
 तपनीये कलशे निवेशितम् ।  
 पटपूतमिदं जितामृतं  
 शुचि गङ्गाजलमम्ब पीयताम् ॥ ३४ ॥  
 जम्बवाम्ररम्भाफलसंयुतानि  
 द्राक्षाफलक्षौद्रसमन्वितानि ।  
 सनारिकेलानि सदाडिमानि

फलानि ते देवि समर्पयामि ॥ ३५ ॥  
 कूशमाण्डकोशातकिसंयुतानि  
 जम्बीरनारङ्गसमन्वितानि ।  
 सबीजपूराणि सबादराणि  
 फलानि ते देवि समर्पयामि ॥ ३६ ॥  
 कपूरेण युतैर्लवङ्गसहितैस्तक्कोलचूर्णान्वितैः  
 सुस्वादुक्रमुकैः सगौरखदिरैः सुस्निग्धजातीफलैः ।  
 मातः कैतकपत्रपाण्डुरुचिभिस्ताम्बूलवल्लीदलैः  
 सानन्दं मुखमण्डनार्थमतुलं ताम्बूलमङ्गीकुरु ॥ ३७ ॥  
 एलालवङ्गादिसमन्वितानि  
 तक्कोलकर्पूरविमिश्रितानि ।  
 ताम्बूलवल्लीदलसंयुतानि  
 पूगानि ते देवि समर्पयामि ॥ ३८ ॥  
 ताम्बूलनिर्जितसुतप्तसुवर्णवर्णं  
 स्वर्णाक्तपूगफलमौक्तिकचूर्णयुक्तम् ।  
 सौवर्णपात्रनिहितं खदिरेन सार्धं  
 ताम्बूलमम्ब वदनाम्बुरुहे गृहाण ॥ ३९ ॥  
 महति कनकपात्रे स्थापयित्वा विशालान्  
 डमरुसदृशरूपान्बद्धगोधूमदीपान् ।  
 बहुघृतमथ तेषु न्यस्य दीपान्प्रकृष्टा-  
 न्भुवनजननि कुर्वे नित्यमारार्तिकं ते ॥ ४० ॥  
 सविनयमथ दत्त्वा जानुयुग्मं धरण्यां  
 सपदि शिरसि धृत्वा पात्रमारार्तिकस्य ।  
 मुखकमलसमीपे तेऽम्ब सार्धं त्रिवारं  
 भ्रमयति मयि भूयात्ते कृपार्द्रः कटाक्षः ॥ ४१ ॥  
 अथ बहुमणिमिश्रैर्मौक्तिकैस्त्वां विकीर्य  
 त्रिभुवनकमनीयैः पूजयित्वा च वस्त्रैः ।  
 मिलितविविधमुक्तां दिव्यमाणिक्ययुक्तां  
 जननि कनकवृष्टिं दक्षिणां तेऽर्पयामि ॥ ४२ ॥  
 मातः काञ्चनदण्डमण्डितमिदं पूर्णेन्दुबिम्बप्रभं  
 नानारत्नविशोभिहेमकलशं लोकत्रयाह्लादकम् ।  
 भास्वन्मौक्तिकजालिकापरिवृतं प्रीत्यात्महस्ते धृतं  
 छत्रं ते परिकल्पयामि शिरसि त्वष्ट्रा स्वयं निर्मितम् ॥ ४३ ॥  
 शरदिन्दुमरीचिगौरवर्णै-  
 र्मणिमुक्ताविलसत्सुवर्णदण्डैः ।  
 जगदम्ब विचित्रचामरैस्त्वा-

महमानन्दभरेण बीजयामि ॥ ४४ ॥  
मार्ताण्डमण्डलनिभो जगदम्ब योऽयं  
भक्त्या मया मणिमयो मुकुरोऽर्पितस्ते ।  
पूर्णेन्दुबिम्बरुचिरं वदनं स्वकीय-  
मस्मिन्विलोकय विलोलविलोचने त्वम् ॥ ४५ ॥  
इन्द्रादयो नतिनतैर्मकुटप्रदीपै-  
नीराजयन्ति सततं तव पादपीठम् ।  
तस्मादहं तव समस्तशरीरमेत-  
नीराजयामि जगदम्ब सहस्रदीपैः ॥ ४६ ॥  
प्रियगतिरतितुङ्गो रत्नपल्याणयुक्तः  
कनकमयविभूषः स्निग्धगम्भीरघोषः ।  
भगवति कलितोऽयं वाहनार्थं मया ते  
तुरगशतसमेतो वायुवेगस्तरुंगः ॥ ४७ ॥  
मधुकरवृतकुम्भन्यस्तसिन्दूररेणुः  
कनककलितघण्टाकिङ्कणीशोभिकण्ठः ।  
श्रवणयुगलचञ्चच्चामरो मेघतुल्यो  
जननि तव मुदे स्यान्मत्तमातङ्ग एषः ॥ ४८ ॥  
द्वुततरतुरगैर्विराजमानं  
मणिमयचक्रचतुष्टयेन युक्तम् ।  
कनकमयममुं वितानवन्तं  
भगवति ते हि रथं समर्पयामि ॥ ४९ ॥  
हयगजरथपत्तिशोभमानं  
दिशि दिशि दुन्दुभिमेघनादयुक्तम् ।  
अतिबहु चतुरङ्गसैन्यमेत-  
द्भगवति भक्तिभरेण तेऽर्पयामि ॥ ५० ॥  
परिघीकृतसप्तसागरं  
बहुसंपत्सहितं मयाम्ब ते विपुलम् ।  
प्रबलं धरणीतलाभिधं  
दृढदुर्गं निखिलं समर्पयामि ॥ ५१ ॥  
शतपत्रयुतैः स्वभावशीतैः  
अतिसौरभ्ययुतैः परागपीतैः ।  
भ्रमरीमुखरीकृतैरनन्तैः  
व्यजनैस्त्वां जगदम्ब वीजयामि ॥ ५२ ॥  
भ्रमरलुलितलोलकुन्तलाली-  
विगलितमाल्यविकीर्णरङ्गभूमिः ।  
इयमतिरुचिरा नटी नटन्ती

तव हृदये मुदमातनोतु मातः ॥ ५३ ॥  
 मुखनयनविलासलोलवेणी-  
 विलसितनिर्जितलोलभृङ्गमालाः ।  
 युवजनसुखकारिचारुलीला  
 भगवति ते पुरतो नटन्ति बालाः ॥ ५४ ॥  
 भ्रमदलिकुलतुल्यालोलधम्मिल्लभाराः  
 स्मितमुखकमलोद्यद्दिव्यलावण्यपूराः ।  
 अनुपमितसुवेषा वारयोषा नटन्ति  
 परभृतकलकण्ठो देवि दैन्यं धुनोतु ॥ ५५ ॥  
 डमरुडिण्डिमजर्झरझल्लरी-  
 मृदुरवद्रगडद्द्रगडादयः ।  
 झटिति झाङ्कृतझाङ्कृतझाङ्कृतैः  
 बहुदयं हृदयं सुखयन्तु ते ॥ ५६ ॥  
 विपञ्चीषु सप्तस्वरान्वादयन्त्य-  
 स्तव द्वारि गायन्ति गन्धर्वकन्याः ।  
 क्षणं सावधानेन चित्तेन मातः  
 समाकर्णय त्वं मया प्रार्थितासि ॥ ५७ ॥  
 अभिनयकमनीयैर्नर्तनैर्नर्तकीनां  
 क्षणमपि रमयित्वा चेत एतत्त्वदीयम् ।  
 स्वयमहमतिचित्तैर्नृत्तवादित्रगीतैः  
 भगवति भवदीयं मानसं रञ्जयामि ॥ ५८ ॥  
 तव देवि गुणानुवर्णने  
 चतुरा नो चतुराननादयः ।  
 तदिहैकमुखेषु जन्तुषु  
 स्तवनं कस्तव कर्तुमीश्वरः ॥ ५९ ॥  
 पदे पदे यत्परिपूजकेभ्यः सद्योऽश्वमेधादिफलं ददाति ।  
 तत्सर्वपापक्षय हेतुभूतं प्रदक्षिणं ते परितः करोमि ॥ ६० ॥  
 रक्तोत्पलारक्तलताप्रभाभ्यां ध्वजोर्ध्वरेखाकुलिशाङ्किताभ्याम् ।  
 अशेषबृन्दारकवन्दिताभ्यां नमो भवानीपदपङ्कजाभ्याम् ॥ ६१ ॥  
 चरणनलिनयुगमं पङ्कजैः पूजयित्वा  
 कनककमलमालां कन्ठदेशेऽर्पयित्वा ।  
 शिरसि विनिहितोऽयं रत्नपुष्पाञ्जलिस्ते  
 हृदयकमलमध्ये देवि हर्षं तनोतु ॥ ६२ ॥  
 अथ मणिमयञ्चकाभिरामे  
 कनकमयवितानराजमाने ।  
 प्रसरदगरुधूपधूपितेऽस्मि-

न्भगवति भवनेऽस्तु ते निवासः ॥ ६३ ॥  
 एतस्मिन्मणिखचिते सुवर्णपीठे  
 त्रैलोक्याभयवरदौ निधाय हस्तौ ।  
 विस्तीर्णे मृदुलतरोत्तरच्छदेऽस्मि-  
 न्पर्यङ्के कनकमये निषीद मातः ॥ ६४ ॥  
 तव देवि सरोजचिह्नयोः पदयोर्निर्जितपद्मरागयोः ।  
 अतिरक्ततरैरलक्तकैः पुनरुक्तां रचयामि रक्तताम् ॥ ६५ ॥  
 अथ मातरुशीरवासितं निजताम्बूलरसेन रञ्जितम् ।  
 तपनीयमये हि पट्टके मुखगण्डूचजलं विधीयताम् ॥ ६६ ॥  
 क्षणमथ जगदम्ब मञ्चकेऽस्मि-  
 न्मृदुतलतूलिकया विराजमाने ।  
 अतिरहसि मुदा शिवेन सार्धं  
 सुखशयनं कुरु तत्र मां स्मरन्ती ॥ ६७ ॥  
 मुक्ताकुन्देन्दुगौरां मणिमयकुटां रत्नताटङ्गयुक्ता-  
 मक्षस्रक्पुष्पहस्तामभयवरकरां चन्द्रचूडां त्रिनेत्राम् ।  
 नानालंकारयुक्तां सुरमकुटमणिद्योतितस्वर्णपीठां  
 सानन्दां सुप्रसन्नां त्रिभुवनजननीं चेतसा चिन्तयामि ॥ ६८ ॥  
 एषा भक्त्या तव विरचिता या मया देवि पूजा  
 स्वीकृत्यैनां सपदि सकलान्मेऽपराधान्क्षमस्व ।  
 न्यूनं यत्तत्तव करुणया पूर्णतामेतु सद्यः  
 सानन्दं मे हृदयकमले तेऽस्तु नित्यं निवासः ॥ ६९ ॥  
 पूजामिमां यः पठति प्रभाते  
 मध्याह्नकाले यदि वा प्रदोषे ।  
 धर्मार्थकामान्पुरुषोऽभ्युपैति  
 देहावसाने शिवभावमेति ॥ ७० ॥  
 पूजामिमां पठेन्नित्यं पूजां कर्तुमनीश्वरः ।  
 पूजाफलमवाप्नोति वाञ्छितार्थं च विन्दति ॥ ७१ ॥  
 प्रत्यहं भक्तिसंयुक्तो यः पूजनमिदं पठेत् ।  
 वाग्वादिन्याः प्रसादेन वत्सरात्स कविर्भवेत् ॥ ७२ ॥  
 इति श्रीमत्परमहंसपरिव्राजकाचार्यस्य  
 श्रीगोविन्दभगवत्पूज्यपादशिष्यस्य  
 श्रीमच्छंकरभगवतः कृतौ  
 देवीचतुःषष्ट्युपचारपूजास्तोत्रं संपूर्णम् ॥

Please send corrections to [sanskrit@cheerful.com](mailto:sanskrit@cheerful.com)  
Last updated September 29, 2001